

ڈاکٹر نوید احمد گل
ایسوسی ایٹ پروفیسر (فارسی)
گورنمنٹ پوسٹ گریجویٹ کالج، شیخوپورہ

فروغ فرخزاد

Forough Farrokhzad

Persian poetry has, since ages, been a captive to a male voice. Even a feminine discourse has been masked by the male accent till there appears the poetry of Farogh Farrukhzad and for the very first time, a woman gave vent to her feelings in a feminine voice. Farogh's poetry gave vociferous expression to the Iranian woman reacting against her centuries old frustrating silence, Farogh's talent was well appreciated. None else in the Persian literature could ever match her bold expressions though her life spans over a period of not more than 33 years i.e. 1933-1966. In this article the glimpses of her poetic flair and its appreciation are given.

Key words: Persian Poetry, Feminine, Vociferous, Centuries, Frustrating, Glimpses.

اردو اور فارسی میں شاعرات کی تعداد معاشرتی ”انگشت نمائی“ کے باعث انگشت شمار ہی رہی ہے۔ جدید فارسی کی سخنور خواتین میں قرۃ العین طاہرہ قزوینی (۱۸۵۲ء)، پروین اعتصامی (۱۹۴۱ء)، سیمین بہبہانی (۲۰۱۴ء) اور فروغ فرخزاد (۱۹۶۶ء-۱۹۳۳ء) اہم ہیں۔ ان میں فروغ اپنی فکری جدت پسندی، فنی بداعت اور سماجی انقلاب آفرینی کی بدولت گلی سرسبز ہے۔

فروغ تہران میں پیدا ہوئی، بچپن یہیں گزرا، ابتدائی تعلیم بھی تہران میں پائی، شاعری، خطاطی اور مصوری شروع کی، اسی دوران شادی ہوئی، بیٹا ہوا، جلد ہی طلاق ہو گئی، عدالتی چارہ جوئی سے خاوند نے بیٹا بھی چین لیا۔ اس کے علاوہ فروغ نے اداکاری اور ہدایت کاری کے میدان میں بھی اپنی صلاحیتوں کا مظاہرہ کیا۔ فروغ یہ سب کام صرف ۳۳ سال میں مکمل کر کے رخصت ہو گئی^(۱)، اور یوں فروغ نے نہایت ہی کم عرصہ میں وہ تمام تلخ و شیریں تجربے سمیٹ لیے جن کے لیے لوگ آسٹری یا سو سال تک ایڑیاں رگڑتے رہتے ہیں۔

فروغ کی مقبولیت کا یہ عالم تھا کہ یونیسکو اور ایک اطالوی کمپنی نے اس کی زندگی پر پندرہ پندرہ منٹ کی دستاویز فلم دکھائی۔^(۲)

فروغ کے ایک معاصر شاعر سہراب سپہری نے اس کے پُر سوز مرثیہ کیا سچ کہا ہے:

بزرگ بود

وازاہالی امروز بود

وباتمام افق ہای باز نسبت داشت

ولحن آب وزمین راجہ خوب می فہمید^(۳)

”فروغ نے تیرہ چودہ برس کی عمر سے شاعری شروع کی اور پھر عمر بھر کا ساتھ رہا۔ حتیٰ کہ جب شوہر اور شاعری میں سے کسی ایک کے انتخاب کا مرحلہ آیا تو فروغ نے شاعری کے حق میں فیصلہ دیا اور پھر جب شوہر نے بیٹا بھی چھین لیا تو فروغ کی اکلوتی اولاد اس کی شاعری ہی اس کے پاس رہی۔“^(۴)

پروفیسر انور مسعود اپنی کتاب ”فارسی ادب کے چند گوشے“ میں فروغ کے بارے میں تحریر کرتے ہیں:

الف: ”شاعری مرد کی زبان سے اس کے راز سن کر تنگ آچکی تھی فروغ فرخ زاد کی زبان سے پہلی مرتبہ اس نے عورت کے راز سنے۔“^(۵)

ب: ”فروغ تن تنہا قرون کی خاموشی ایرانی عورت کی زبان گویا ہے۔“^(۶)

ج: ”ایرانی عورت جو صدیوں سے شاعرانہ خلافت کے اعتبار سے بانجھ تھی فروغ فرخ زاد کی ذات میں وہ حاملہ ہوئی۔“^(۷)

د: ”فروغ فرخ زاد کی آواز ایرانی خواتین کی لمبی چُپ کا شدید عکس العمل ہے۔“^(۸)

فروغ کی چار کتابیں شائع ہوئیں جنہیں شہرت نے ہاتھوں ہاتھ لیا:

”اسیر“ (۱۹۵۲ء)، ”دیوار“ (۱۹۵۷ء)، ”عصیاں“ (۱۹۵۹ء) اور ”تولد ی دیگر“ (۱۹۶۲ء)^(۹)

”اسیر“، اس مجموعہ میں ایک عورت (سب عورتوں کا نہیں) کا آہ و نالہ اور آزادی کے لیے اس کی پکار

سنائی دیتی ہے۔“^(۱۰)

خود فروغ کے بقول:

”شاعری اس دور میں ابھی میرے اندر پوری طرح رچی بسی نہ تھی بلکہ محض آشنائی پیدا ہوئی تھی وہ بھی سرسری سی۔“^(۱۱)

پروفیسر انور مسعود ”اسیر“ کے بارے میں لکھتے ہیں:

”اسیر، اس کا پہلا مجموعہ ہے۔ نظموں کا یہ مجموعہ اس کی کچی عمر کے تجربات کے بے باک اظہار پر مشتمل ہے۔ اس مجموعے میں یوں لگتا ہے جیسے وہ جسم کی سیاحت پر نکلی ہے اور لذتوں کے تشج کی عکاسی کر رہی ہے۔ شب و ہوس، ہرجائی، خاطرات، بوسہ اور اسیر نظموں کے عنوانات ہیں۔“^(۱۲)

عشق جو ہنوز لجائی گھاتوں اور شرمائی باتوں کا سہارا لیتا تھا۔ فروغ نے اسے ایک برملا اور واضح پن عطا کر

دیا۔

ن۔م۔راشد۔ ”اسیر“ کی نظموں پر تبصرہ کرتے ہوئے لکھتے ہیں:

”ہر چند فروغ کا عشق خالصتاً ارضی اور فردی ہے مگر یہ اپنے خروش و ہیجان اور التہاب میں رومی (۱۲۷۳ء) کا سارنگ لیے ہوئے ہے۔ فروغ کے نزدیک عشق ایک مسلسل تجسس اور ”سوختنِ ناتمام“ کا نام ہے۔ پوری مفاہمت یا کامل شناسائی کا نام نہیں اور اس میں عورت کے جسم کو بڑا مقام حاصل ہے۔“^(۱۳) ذرا فروغ کا خالص نسوانی رنگ میں تمنا، مطالبہ اور احتجاج کا انداز دیکھیے:

من ز شرم شگوفہ لبریزم

یارِ من کیست ای بہارِ سپید؟

گر نہ بوسہ در این بہارِ مرا

یارِ من نیست ای بہارِ سپید^(۱۴)

”اسیر“ کی نظموں میں لمحاتی مسرت کی عملی صورتوں کا تدریجی مطالعہ اس نے جس بے حجابانہ انداز میں

کیا ہے وہ ایرانیوں کے لیے انتہائی گستاخانہ حرکت تھی۔ فروغ نے اپنی نظم ”بوسہ“ میں بالخصوص شعلہ ہوس کی لپک کا ایک ایک زاویہ دکھایا ہے۔ اس نے نگاہ کو آنکھوں میں مسکراتا، خاموش لبوں پر نالہ آہ کو ترپتا، ایک سائے کو

دوسرے سائے پر جھکتا، سانس کو رخسار پر لڑکھڑاتا اور پھر ہونٹوں کے بے تابانہ اتصال سے بوسے کے شعلے کو بڑھکتا
ہوا دکھا کر ایک ایسے راز کو افشاں کیا ہے جسے رات کی تاریکی نے اپنی پُر اسرار گود میں جنم دیا تھا:

درد و چشمش گناہ می خندید
بر رُخشِ نورِ ماہ می خندید
در گذرگاہِ آن لبانِ خموش
شعلہٗ بی پناہ می خندید
شرمناک و پُر از نیازی گنگ
با ننگِ ہی کہ رنگِ مستی داشت
در دو چشمش نگاہِ کردم و گفت
باید از عشقِ حاصلی برداشت
سایہ ای رویِ سایہ ای خم شد
در نہانگاہِ رازِ پُر و شب
نفسی رویِ گو نہ ای لغزید
بوسہ ای شعلہٗ زدمیانِ دولب^(۱۵)

گویا فروغ نے آرزو کو امر واقعی بنا کر پیش کر دیا ہے۔ ”ساز سخن پر اس نے عشق کا راگ چھیڑا ہے۔ خود
سپردگی اور شوریدگی کے روپ میں ایک عاشقانہ نگرش (Vision) اس کی شاعری پر چھائی ہوئی ہے۔ فروغ کی
شاعری جدید شہری زندگی کے کرب کی آواز ہے۔ ایک ایسی آواز جو حسرتوں سے لبریز ہے۔“^(۱۶) ”فروغ ساری
عمر بے اعتنائی کے ملال میں روتی رہی۔ اس کی شاعری کا بڑا حصہ یادوں کی تجدید اور ان سے گریز پر مبنی ہے۔“^(۱۷)

فروغ کے خطوط میں یہ جملہ اکثر پڑھنے کو ملتا ہے: ”تم سب چلے گئے ہو میں یہاں تنہا پڑی ہوں یہ تنہائی تو
مجھے مار ڈالے گی۔“^(۱۸) پھر فروغ اپنی یادوں کو یوں یاد کرتی اور کرواتی ہے:

یادِ آن قہقہہ ہای شیرین
یادِ آن خلوت و خاموشی ہا
یادِ آن زمزمہ ہای آرام

یاد آن مستی و مدہوشی ہا
یاد آن بوسہ کہ ہنگام وداع
برلم شعلہ حسرت افروخت
یاد آن خندہ افسردہ یاس
کہ سراپا و وجودم را سوخت^(۱۹)

شوہر کی بے اعتنائی، بیٹے کی جدائی اور تنہائی نے فروغ کو جگ ہنسائی اور رسوائی کا نمونہ بنا دیا۔ وہ ساری عمر خوشیوں کے پیچھے بھاگتی رہی اور اچھے دنوں کے لیے روتی رہی مگر ”الانتظار اشد من الموت“ لہذا فروغ غصے میں آکر چلا اٹھتی ہے:

در بہ بندید و بہ گوید کہ من
جز از او از ہمہ کس بہ گتم
کس اگر گفت چرا؟ باکم نیست
فاش گوید کہ عاشق ہستم
قاصدی آمد اگر ازہ دور
زود پُرسید کہ پیغام از کیست؟
اگر از او نیست بہ گوید آن زن
دیر گاہی است در این منزل نیست^(۲۰)

اس خلوص، مکمل خود سپردگی، کامل داخلی شوریدگی، ہيجان اور صلائے برملا کے جواب میں فروغ کو جب انتظار، تنہائی، دوری، مہموری اور ہر جائی پن کا سامنا کرنا پڑا تو اس کے شدید ردِ عمل کے طور پر اس نے ہوسناکی اور ہوس رانی کو اختیار کر لیا۔ فروغ کے بقول: ”ہوسناکی اپنی شدت اور حدت میں کسی طرح بھی عظیم عشق سے کم نہیں لہذا وہ اپنے گناہوں کا ذکر نہایت جسارت اور بڑی لذت سے مزے لے لے کر بلکہ مزے دے دے کر کرتی ہے۔ اور وہ اس عشق کی ترجمان بن گئی جو جنسی کامیابی پر منتج ہوتا ہے۔“^(۲۱)

لہذا ”دیوار“ کی ایک نظم ”گناہ“ میں اس نے یہ اعتراف کرنے میں کوئی باک محسوس نہیں کیا کہ میں نے تاریک اور خاموش خلوت گاہ میں اس کی آغوش میں اپنی پریشانیوں کا مداوا کیا۔ اس کے ہونٹوں نے میرے ہونٹوں پر ہوس انڈیل دی اور میں نے اس کی گرم گرم اور آتشیں آغوش میں ایک پُر لذت گناہ کا ارتکاب کیا: (۲۲)

در آن خلوتگہ تاریک و خاموش
نگہ کردم بہ چشم پُر رازش
دلم در سینہ بی تابانہ لرزید
ز خواہشای چشم پُر نیازش
در آن خلوتگہ تاریک و خاموش
پریشان در کنار او نشستم
لبش بر روی لبہایم ہوس ریخت
ز اندوہ دل دیوانہ رستم
تن من در میان بستر نرم
بہ روی سینہ اش مستانہ لرزید (۲۳)

یہ انداز ہوسناکی بلکہ ہوسکاری اس پر یہ جزئیات نگاری بڑی مؤثر نظر آتی ہے۔ پروفیسر انور مسعود لکھتے

ہیں:

الف: ”فروغ کے دو مجموعے ”اسیر“ اور ”دیوار“ اسی قبیل کی واضحگاف منظومات پر مشتمل ہیں۔ وہ بڑے سر بستہ رازوں سے اس طرح پردہ اٹھاتی ہے کہ ایک ایک گوشہ عریاں ہونے لگتا ہے“ (۲۴)۔

ب: ”اس میں کوئی شک نہیں کہ ان نظموں سے یہی تاثر ملتا ہے کہ فروغ بدن میں ڈوبی ہوئی ہے اور اس کے نزدیک عشق اور ہوس میں کوئی فرق نہیں۔ جسم کے سر بلع السیر اور لمحاتی مسرتوں کے بے باکانہ بیان کے علاوہ اس کا کوئی ہدف دکھائی نہیں دیتا۔ اس نے منفی ہیجان کے تلاطم کو اشعار میں انڈیل دیا ہے اور اس کرب کی بڑے تیز رنگوں سے نقاشی کی ہے۔“ (۲۵)

ج: ”اس نے اپنے جذبات کو الفاظ کی مینا کاری میں دفن نہیں کیا بلکہ اس بیجانی لاوے کو بے ساختہ اُگل دیا ہے۔“ (۲۶)

د: ”جب یہ نظمیں شائع ہوئیں تو ایران میں فروغ کے خلاف طعن و تشنیع کا ایک طوفان برپا ہو گیا۔ ایرانی آزاد خیال اور خوش باش ہونے کے ساتھ ساتھ محکم مشرقی بھی ہیں۔ ان کے لیے یہ بالکل انوکھی بات تھی کہ ایک شاعرہ تو یا ایک شاعر بھی اپنے عواطف و احساسات کی بے پردہ تجسیم کرے (۲۷)۔“ مگر ڈاکٹر صبور جیسے مشہور ادیب اس کے دفاع میں اٹھ کھڑے ہوئے۔ ڈاکٹر صبور لکھتے ہیں:

”کسی فن پارے کی قدر یا اہمیت کا معیار، ہنر ہے نہ کہ رائج اخلاق جو خود بھی تغیر پذیر ہیں۔ فروغ کی مقبولیت کا باعث اس کا فنکارانہ بے ساختہ پن ہے۔ اس کی شاعرانہ سرشت اس کے کلام میں رواں دواں ہے جو قاری کے لیے اپنے اندر بے انتہا کشش رکھتی ہے۔“ (۲۸)

اپنے دو مجموعوں (”دیوار“ اور ”عصیان“) پر فروغ کا اپنا تبصرہ یہ ہے:

”یہ دو مجموعے زندگی کے دو مرحلوں کے درمیان ناامیدانہ ہاتھ پاؤں مارنا ہے۔ یہ ایک قسم کی زندگی سے رہائی سے پہلے کی سانس ہیں۔“ (۲۹)

فروغ نے ازدواج کی دیوار توڑی اور پھر اسیر نہ ہوئی اور عصیاں میں مبتلا ہو گئی اور اس نے سب سے رستگاری تولدی دیگر (دوسرا جنم) میں پائی۔ (۳۰) اپنے آخری مجموعہ ”تولد دی دیگر“ (دوسرا جنم) کے بارے میں فروغ کہتی ہے کہ ”اس میں میری شاعری شباب پر ہے اور اپنا یہی مجموعہ اسے سب سے زیادہ پسند تھا۔ یہ اس وقت شائع ہوا جب اس کی عمر تیس سال تھی۔ اس مجموعے میں اس کی نسوانی فکر انتہائی تلطیف شدہ ہے۔“ ایک ایرانی نقاد کے مطابق ”تولد دی دیگر“ خالص انسانی فکر و احساس کی تجلیوں کا مظہر ہے۔ فروغ کی شاعری کا بنیادی عنصر عشق ہے۔“ (۳۱)

”تولد دی دیگر“ میں فروغ داخلیت سے خارجیت اور واردات سے آفاقیت پر کمندیں ڈالتی ہوئی نظر آتی ہے (۳۲)۔ ن۔ م۔ راشد کے بقول:

”تولد دی دیگر“ میں آفرینش کے خلاف احتجاج ہے۔ اس میں جس درد و اندوہ کا اظہار ہے وہ پوری انسانیت کا درد مشترک ہے یہاں پر اس کا نظریہ ”عشق ایک نئے رخ اور عرفان سے ہم کنار ہوتا ہے۔“ (۳۳) فروغ ذاتی حوالے سے کہتی ہے:

رفتم مرا بہ بخش و گواہ وفا داشت
 راہی بہ جز گریز برائیم نماندہ بود
 این عشق آتشیں پُر از دردِ بی امید
 در وادی گناہ و جنونم کشاندہ بود
 رفتم کہ گم شوم چو یکی قطرہ اشکِ گرم
 در لایہ لائی دامن شبرنگِ زندگی
 رفتم کہ در سیاہی یک گورِ بی نشان
 فارغ شوم ز کشاکش و جنگِ زندگی^(۳۳)

”اسلوب کے اس اعتبار سے وہ بانوانِ ایران کی تاریخِ ادبیات میں ایک نئے مکتب کی مؤسس قرار پاتی ہے۔ فروغ کی شاعری کی کونیل کسی اور کی شاخِ سخن سے نہیں پھوٹی، اس نے اپنی شاخ پر اپنا پھول کھلایا ہے۔“^(۳۵) وہ خود کہتی ہے:

”میں بوسیدہ قیود کی زنجیروں کو اپنے ہنر کے ہاتھوں سے توڑنا چاہتی ہوں اور ہر انسان اور بالخصوص خواتین کو یہ حق دلانا چاہتی ہوں کہ وہ دل کی بات کو آزادانہ کہہ سکیں۔“^(۳۶) فروغ نے نہایت مقید دور میں حقوقِ نسواں اور آزادیِ نسواں کا نعرہ بلند کیا:

تابہ کی در حرمِ شہوتِ مرد
 مایہٴ عشرت و لذتِ بودن
 تابہ کی ہچھو کنیزی بدبخت
 سرِ مغرور بہ پالیشِ سودن
 تابہ کی در رہِ یک لقمہٴ نان
 صینہٴ حاجی صد سالہ شدن
 صودی دوم و سوم دیدن
 تابہ کی ظلم و ستمِ خواہرِ من^(۳۷)

فروغ کے اسی رجحان کے بارے میں ”چشمہ روشن“ کے مصنف رقم طراز ہیں:

”فروغ کی شاعری اپنے تمام نشیب و فراز کے ساتھ ادبیات معاصر میں ایک منفرد مقام رکھتی ہے۔ فروغ نے بے زبانوں کی زبان بن کر بات کی ہے اور اس کی بات کو خود اپنی روح کے کانوں سے سنا اور سنایا ہے۔“ (۳۸)

اسمعیل نوری کے بقول:

”میں نے فروغ کو اصل صورت میں اس کی شاعری میں دیکھا ہے۔ اس کی شاعری فکری نہیں بلکہ ایک حساس ذہن کا معاشرے سے شدید رد عمل کا اظہار ہے۔ وہ ریا اور سالوس کی ایک نمبر دشمن تھی اور زندگی سے اس کو عشق تھا۔“ (۳۹)

فروغ کا میلان، اس کا رجحان ہے۔ اس کا رجحان، ہیجان ہے اور اس ہیجان میں ایک طوفان اور طغیان ہے۔ اب وہ جذبات اور واردات لکھتی ہے تو نام نہاد تہذیب قائم نہیں رہتی اور رسم و رواج نبھاتی ہے تو سچ کی موت نظر آتی ہے لہذا وہ سچ کا ساتھ دیتی ہے اور نام نہاد تہذیب اور مشرقت کو توجہ دیتی ہے۔ یہ سچ، اس کا اپنا ہے۔ ذاتی ہے۔ نجی ہے۔ جو فاش ہے۔ عریاں ہے۔ برہنہ ہے۔ اس کے کلام میں نسوانیت ہے، عریانی اور جنس ہے۔ اور اگر صداقت کی عینک سے فروغ کی نجی زندگی اور اس کی معاشرتی آویزش، حالت کی مجبوری اور حالات کی مصوری کے وسیع اور عمیق تناظر میں دیکھا جائے تو کہا جاسکتا ہے کہ مندرجہ بالا سب سچ ہے فاشی نہیں۔ دراصل فروغ کی مثال ایک گائینا کالوجسٹ جیسی ہے۔ کہ جس کے کام میں نسوانیت بھی ہوتی ہے۔ عریانی بھی اور جنسیت بھی مگر اسے نگاہ کی لطف اندوزی، ذہنی تلذذ، لبوں کی لچاہٹ یا فاشی نہیں کہا جاسکتا۔

حوالہ جات

- ۱۔ م راشد، ۱۹۸۷ء، جدید فارسی شاعری، پاکستان، لاہور، مجلس ترقی اردو، ص ۲۷۱۔
- ۲۔ حمید شجاعی، ۱۳۵۶ھ، نام آور ان سیمادر ایران، ایران، تہران، ص ۷۰۔
- ۳۔ بہروز جلال، ۱۳۷۱ھ، گزینہ اشعار فروغ فرخزاد، ایران، تہران، انتشارات، مروارید، ص ۳۴۔
- ۴۔ بادیہ مجلہ ۱۳۵۶ھ حروفہای با فروغ فرخزاد، (انٹرویو)، ایران، تہران، انتشارات، مروارید، ص ۲۰۔
- ۵۔ انور مسعود، پروفیسر، ۱۹۹۳ء، فارسی ادب کے چند گوشے، پاکستان، اسلام آباد، ص ۱۷۔
- ۶۔ ایضاً
- ۷۔ ایضاً
- ۸۔ ایضاً

- ۹۔ بہروز جلال، گزینہ اشعار فروغ فرخزاد، ص ۱۳، ۱۴، ۱۶۔
- ۱۰۔ ن۔ م راشد، جدید فارسی ادب، ص ۳۵۔
- ۱۱۔ صدرالدین الہی، ۱۳۴۵ھ اسفندیار، با فروغ، (مصاحبہ)، سپیدہ و سیاہ (مجلہ)، ص ۹۵۔
- ۱۲۔ انور مسعود، فارسی ادب کے چند گوشے، ص ۱۹۔
- ۱۳۔ ن۔ م راشد، جدید فارسی ادب، ص ۳۵۔
- ۱۴۔ بہروز جلال، گزینہ اشعار فروغ فرخزاد، ص ۱۴۰۔
- ۱۵۔ انور مسعود، فارسی ادب کے چند گوشے، ص ۱۹۔
- ۱۶۔ ایضاً، ص ۱۸۔
- ۱۷۔ ن۔ م راشد، جدید فارسی ادب، ص ۳۶۔
- ۱۸۔ فریدون، ۱۳۳۸ھ، بہمن، فردوسی (مجلہ)، گفتار فریدون با فروغ فرخزاد، ایران، تہران، ص ۷۱۔
- ۱۹۔ برقی، سید محمود باقر، ۱۳۳۴ھ، سخنوران نامی معاصر، ایران، تہران، مطبوعاتی امیر کبیر، ص ۳۱۲۔
- ۲۰۔ ایضاً، ص ۲۱۴۔
- ۲۱۔ ن۔ م راشد، جدید فارسی ادب، ص ۲۷۔
- ۲۲۔ انور مسعود، فارسی ادب کے چند گوشے، ص ۲۳۔
- ۲۳۔ برقی، سخنوران نامی معاصر، ص ۲۱۲۔
- ۲۴۔ انور مسعود، فارسی ادب کے چند گوشے، ص ۲۳۔
- ۲۵۔ ایضاً۔
- ۲۶۔ ایضاً، ص ۲۴۔
- ۲۷۔ ایضاً۔
- ۲۸۔ ایضاً، ص ۲۵۔
- ۲۹۔ ایضاً، ص ۲۷۔
- ۳۰۔ ایضاً، ص ۲۸۔
- ۳۱۔ ایضاً، ص ۳۰۔
- ۳۲۔ ایضاً۔
- ۳۳۔ ن۔ م راشد، جدید فارسی ادب، ص ۳۷۔
- ۳۴۔ بہروز جلال، گزینہ اشعار فروغ فرخزاد، ص ۲۱۔
- ۳۵۔ انور مسعود، فارسی ادب کے چند گوشے، ص ۱۸۔
- ۳۶۔ ایضاً، ص ۳۳۔
- ۳۷۔ برقی، سخنوران نامی معاصر، ص ۲۱۲۔
- ۳۸۔ غلام حسین یوسفی، دکتر، ۱۳۷۷ھ، چشمہ روشن، ایران، تہران، ص ۵۰۸۔
- ۳۹۔ انور مسعود، فارسی ادب کے چند گوشے، ص ۳۹۔